

फतेहगढ़



पुलिस

रंग ला रही कोशिश गिले-शिकवे दूर कर एक हुए 30 दंपती

परिवार परामर्श केंद्र में कराई गई बात तो
मामूली बातों पर विवाद आए सामने

फर्छखाबाद। परिवार परामर्श केंद्र में एक माह में 30 दंपती गिले-शिकवे दूर कर फिर एक हो गए हैं। बुधवार को भी तीन दंपति सुलह होने के बाद घर के लिए रवाना हो गए। दहेज उत्पीड़न के आरोप लगाए गए, लेकिन पृष्ठताछ में छोटे-छोटे घरेलू विवाद निकल कर सामने आए।

पुलिस लाइन में परामर्श केंद्र में बुधवार को कायमगंज के गऊटोला निवासी परवीन ने पति अरशाद सहित ससुरालीजनों पर दहेज उत्पीड़न का आरोप लगाया था। दोनों पक्षों में बातचीत हुई तो घरेलू विवाद निकलकर सामने आया। परवीन व अरशाद समझाने पर साथ रहने के लिए राजी हो गए। शहर कोतवाली के गांव सोताबहादुरपुर निवासी अमरीन ने पति मैजदीन पर दहेज को लेकर मारपीट करने का आरोप लगाया था। दोनों से बात की गई तो दहेज का आरोप सही नहीं था। घर में झगड़ा होने की वजह से दोनों में मनमुटाव था। अमरीन व मैजदीन को वैवाहिक रिश्ते में कैसे धैर्य रखा जाए, इसके बारे में समझाया गया। दोनों मान गए।

गांव नरायनपुर मजरा खन्नी नगला निवासी मीरा देवी ने पति रामनरेश व ससुरालीजनों पर दहेज उत्पीड़न का आरोप लगाकर प्रार्थना पत्र दिया था। दोनों पक्षों से बात की गई तो पता चला कि दहेज की मांग नहीं की गई। मीरा देवी व रामनरेश समझाने पर साथ रहने को राजी हो गए।

परिवार परामर्श केंद्र की दरोगा हर्षमुखी ने बताया कि एक माह में 30 दंपती गिले शिकवे दूर कर एक साथ रहने को तैयार हो गए हैं। (संवाद)

मीडिया सेल

